

# उत्तराखण्ड के आदिम निवासी व शिल्पकार

संदीप कुमार

उत्तराखण्ड का आनुवांशिक इतिहास विषम, बहुआयामी, जटिल, अपने आप में अद्वितीय है। जिसमें जातीय एकरूपता की प्रवृत्ति विविध जातीय समूहों में देखने को मिलती है। प्राचीन उत्तराखण्ड के समाज में कबीलाई, पशुचारक, कृषि आधारित समाज के विभिन्न सांस्कृतिक समूह भौगोलिक व भाषायी आधार पर ज्ञात होते हैं। जिनमें से कुछ का अस्तित्व तो आज भी अपना पारंपरिक रूप बनाये हुए है। उत्तराखण्ड के आदिम निवासी शिल्पकारों व उनकी प्राच्य स्थिति के बारे में प्रस्तुत अध्ययन में यहां विवेचना की गयी है। उत्तराखण्ड और हिमांचल क्षेत्र के मध्य हिमालय क्षेत्र में प्राचीन काल में विभिन्न जातीय समूहों और जातियों का कब्जा था और यह प्रक्रिया लंबे समय तक निरंतर जारी रही। कोल— किरात, तणंग, खस, शक, नाग, कुणिंद, योद्धेर, आदि यहां के प्राचीन निवासी हैं।

ऋग्वेद आर्यों के काल ई०प० 1200–1000 में भारत में चार जातियां मुख्यतः निवास करती थी, जिनमें कोल या कोलारी(आस्ट्रिक, निषाद) सप्त सिंधु से बहुत दूर रहते थे। इसलिये उनसे उस समय आर्यों का कोई संबंध नहीं था। आर्यों के घनिष्ठ संपर्क और संघर्ष में आने वाले मोहनजोदड़ों और हड्डप्पा की सीय जाति— द्रविड़ और कश्मीर से असाम और आगे के पहाड़ों तथा तराई में बसने वाली जाति किरात(मोन—ख्मेर) मुख्य थी।<sup>(21)</sup>

“गढ़वाल के आदिम निवासियों के संबंध में पुराणों में मत है कि सिद्धगन्धर्व, यक्ष, किन्नर आदि यहाँ निवास करते थे और उनका राजा कुबेर था। महाभारत काल में इन तीन जातियों की तीन शक्तियों का वर्णन मिलता है। राजा सुबाहू श्रीपुर (श्रीनगर में), विराट (वैराटगढ़ी कालसी के निकट) में और वाणासुर ऊखीमठ में राज्य करते थे। गढ़वाल क्षेत्र का ऐतिहासिक परिचय पाणिनी की अष्टध्यायी में मिलता है। पाणिनी ने कुणिंद या कुलिन्द गणराज्य का उल्लेख पॉचवी शताब्दी ईसापूर्व में किया। यह राज्य सतलज, यमुना गंगा और काली नदी की उपत्यकाओं में फैला था। इस राज्य में छ: छोटे-छोटे प्रदेश थे, जिनका विस्तार इस प्रकार मिलता है—

1. तमसा: (टोन्स नदी की) उपत्यका: वर्तमान जौनसार बावर।
2. कलकूट (कलकूट: कालसी) यमुना की दक्षिणी उपत्यका: वर्तमान देहरादून जिले का मैदानी क्षेत्र।
3. तकण (टंकण)— वर्तमान चमोली और उत्तरकाशी के भोटान्तिक क्षेत्र।
4. भारद्वाजः: वर्तमान ठिहरी: गढ़वाल और पौड़ी गढ़वाल जिले।
5. रंकुः पिंडर नदी की उपरलि उपत्यका और पिथौरागढ़ जिले का भोटान्तिक क्षेत्र।
6. आसेयः: वर्तमान नैनीताल एवं अल्मोड़ा जिले का क्षेत्र।<sup>(22)</sup>

संस्कृति के चार अध्याय में दिनकर लिखते हैं— महाभारत में वृष्ट उन्हें कहा गया है, जो कि आर्यवृत्त से बाहर थे, जैसे—शक, यवन, पारद, चीन, किरात, दारद, आदि जातियों के लोग। “महाभारत के वनपर्व अध्याय 140 में वर्णन आता है कि पांडव गण गन्धमादन पर्वत(बद्नीनाथ) जाते समय, मार्ग में सुबाहू नरेश की राजधानी में ठहरे थे जो आज श्रीनगर(गढ़वाल) नाम से प्रसिद्ध है, एवं इस राज्य के निवासी किरात, तंगण तथा पुलिन्द थे—

किरात तंगणाकीर्णं पुलिन्दं शत संकुलम् ।  
हिमवत्यवरे जुष्टं पिकाश्चर्यं समाकूलम् ॥

आचार्य कवि राजशेखर ने भी अपने ग्रन्थ काव्य मीमांसा में किरात जाति के शौर्य एवं कांतिमय व्यक्तित्व का भी इस ग्रन्थ में उन्होंने वर्णन किया है—

मार्गः पान्थं प्रियांतयक्ता दूराकृष्टशिलीमुखम् ।  
स्थितं पन्थान मा वृत्य कि किरात न पश्याति ॥ २९—३०<sup>(23)</sup>

“मिस्टर एटकिंसन का विचार है कि विष्णु पुराण, महाभारत, वाराहीसंहिता से यह पता चलता है कि एक बड़ा समूह मनुष्यों का जो भारतवर्ष के किनारे—किनारे निवास करता था उसमें सकास, नाग, हूण, खस, किरात, जातियां हिमालय में निवास करती थीं।”<sup>(24)</sup>

“केदारखण्ड में गढ़वाल और श्रीक्षेत्र(श्रीनगर) को कोलासुर की राजधानी बताया गया है। उत्तराखण्ड के प्राचीनतम निवासियों में प्रमुख कोलसर मुण्ड जाति के बारे में पौराणिक आख्यानों से सूचना नहीं मिलती, पर द्विजवर्मन के तालेश्वर तामपत्र में उल्लिखित कोलपुरी तथा वर्तमान स्थान नामों में कोली, कोली गैंठ, कोलांडी, कोलखी, कोलखाड़ी, कोलगाड़, कोलडुंगरी, कोलारी, कोली, कोलीधार, कोलीगांव, कोल्याणी जैसे अनेक स्थान नाम अतीत में इस क्षेत्र में कोल जाति के व्यापक प्रसार का संकेत देते हैं। कोल जाति के वंशजों में वर्तमान कोली, कोलटा, बाजीगर, ओड़ आदि सभी शिल्पकारों को सम्मिलित किया जाता है।”<sup>(25)</sup>

"उत्तराखण्ड में इनकी प्रजातीयता तथा आनुवांशिकता के संबंध में मि० आकेले, ई०एस० का कहना है— ये लोग(कोल—किरात) यहां के मूल निवासियों के प्रतिनिधि हैं तथा यहां पर खशों तथा अप्रवासी आर्यों के आने से बहुत पहले से यहां पर रहते आ रहे हैं। मि० कुक, डब्ल्यू का भी कहना है कि हिमालय के भू—भाग में ढूमों को वेंदों में उल्लेखित दास—दस्युओं के वंशज माना जाता है जिन्होंने कि भारत के उत्तरी क्षेत्रों पर नागों तथा खशों के आने से पूर्व ही अधिकार कर लिया था। डॉ० मजूमदार, डी०एन० का कहना है कि वर्तमान वैज्ञानिक विधियों के द्वारा किए गये प्रजातीय विश्लेषणों के अध्ययन से स्पष्ट है कि यहां कि शिल्पकार जाति का उस नृवंशीय जाति के साथ संबंध स्थापित नहीं हो सकता जिसका संबंध उत्तराखण्ड के ब्राह्मण, व राजपूतों में पाया जाता है।"<sup>(26)</sup>

"मजूमदार ने उत्तराखण्ड के निवासियों को तीन नृवंशों— आदिम डोम नृवंश, मंगोलाइत नृवंश और खस नृवंश का रक्त स्वीकार किया है, जबकि डबराल उत्तराखण्ड के लिए गुहा के उसी वर्गीकरण को मानते हैं जिसके अनुसार भारत के निवासियों में निशाद, कोल, किरात, तिब्बती, मंगोल, आदिम रोमसागरीय, रोमसागरीय, दरसादि, खस, शक और वैदिक आर्य अदि ग्यारह नृशाखाओं का रक्त स्वीकारा गया है।"<sup>(27)</sup>

"भाषा, रक्त और संस्कृति परम्पराओं के अध्ययन से स्पष्ट हो जाता है कि खस देश और किरात बनने से पूर्व उत्तराखण्ड कोल जाति का क्रीड़ा रूप था। कोल जाति वर्तमान प्रतिनिधि उत्तराखण्ड की शिल्पकार जातियों है। वास्तव में ये ही उत्तराखण्ड के आरम्भिक समाज के निर्माता हैं।"<sup>(28)</sup> "डॉ० शिवप्रसाद डबराल का मत है कि कोल या मुन्ड जाति भारत और हिमालय की प्राचीनतम और उसके पश्चात् क्रमशः खश जातियों हिमालय प्रदेश में आ बसी। डॉ० डबराल के अनुसार कोल उत्तराखण्ड के आदि निवासी हैं। एक समय था जब कोल या मुण्ड जाति उत्तर भारत के समग्र मैदानी प्रदेशों में छाई हुई थी।"<sup>(29)</sup>

"टिहरी रियासत के वजीर एवं गढ़वाल के जाने माने इतिहासविद् हरिकृष्ण रत्नौड़ी ने सन् 1928 में लिखी अपनी प्रसिद्ध पुस्तक गढ़वाल का इतिहास में महाभारत वनपर्व का संदर्भ देतें हुये बताते हैं कि उस काल में केदारखण्ड में मुख्य रूप से तीन राज शक्तियाँ होती थी। राजा सुबाहु, जिसकी राजधानी श्रीनगर थी और यह राजा किरात, कुलिन्द एवं तंगण जाति का राजा बताया गया है। इसी जाति से संबंधित दूसरा राजा विराट बताया गया है। इसी जिसकी राजधानी कालसी के समीप विराटगढ़ी में थी। तीसरा राजा बाणासुर था, जिसकी राजधानी ऊखीमठ के समीप बताई गई है। महाभारत में संदर्भ आने से सिद्ध होता है कि इन तीनों राजाओं का काल ईसा से 3000 वर्ष से भी पूर्व का है। भले ही रत्नौड़ी ने भी शिल्पकारों के लिए डोम शब्द का प्रयोग किया है। शायद यह उनकी तत्कालीन सामाजिक विवशता रही होगी, मगर कम से कम उन्होंने यह सिद्ध तो कर दिया कि डोम जाति के लोग तंगण व कुलिंदों के वंशज हैं।"<sup>(30)</sup>

प्रौ० डी.डी. शर्मा कहते हैं— "हिमालयी क्षेत्रों के नृतत्त्वविदों का भी मानना है कि प्रागैतिहासिक कोल ही यहां के मूल निवासी थे। किरात और खसों का आगमन अपेक्षाकृत रूप से कालान्तर में हुआ था। कोल प्रजातीय जनों ने किस प्रकार हिमालयी समाज को प्रभावित किया है, इसकी चर्चा अत्यंत आवश्यक है। सबसे पहले हम पवित्र तिथियों और पर्वों के कतिपय उदाहरण लेते हैं। कुमाऊँ में मनाये जाने वाले दसै (दशमी) का पर्व कोल—संस्कृति की देन हैं। चैत्र मास के नवरात्रों में मनायें जाने वाले इस पर पर्व पर लोकदेवी—देवताओं के नाम से धूनियां प्रज्वलित की जाती हैं। लोकदेवी—देवताओं के जागर लगाये जाते हैं। इनका राम से कोई संबंध नहीं होता है।"<sup>(31)</sup>

"कुमाऊँ में जाति व्यवस्था पर कार्य करने वाले प्रथम अनुसंधान स्व० डॉ० रामी सनवाल द्वारा इस संदर्भ में की यह टिप्पणी बड़ी सटीक है कि "वर्ग समष्टि के रूप में मान्य जाति की सामान्य अवधारणा के अनुसार कुमाऊँ ने (एतदर्थ गढ़वाल) में भी तथाकथित जातियों में से कोई भी ऐसी नहीं जिसे जाति का नाम दिया जा सकता हो। क्योंकि जाति व्यवस्था के अनुरूप यहां पर न तो कभी किसी जाति या उपजाति के सदस्य एकत्र होते हैं और न कभी परस्पर कोई साक्षात् संपर्क ही स्थगित करते हैं। यहां पर सामूहिक रूप से संपादित किय जाने वाले कार्य जातीय एकता के नहीं, अपितु वंश परंपरागत एकता के प्रतीक होते हैं। जाति व्यवस्था की द्योतक जातीय पंचायत जैसी संस्था का यहां कभी विकास नहीं हुआ। व्यवहारिक एकता का नियमन किसी जातीय संगठन के द्वारा नहीं, अपितु राजनैतिक प्रशासन के द्वारा होता था।"<sup>(32)</sup>

डब्ल्यू० क्रुक अपनी दि ट्राइव एण्ड कास्टस ऑफ नौर्थ—वेस्ट—प्रोविन्स (द्वितीय भाग, पृ० 332) में लिखते हैं कि "इस प्रांत के पर्वतीय प्रदेश में दास भी हैं, जिन्हें वेद के दस्युओं की संतान कहा जाता है और जिनका नाम या खसों के आगमन से पूर्व उत्तर भारत पर प्रभुत्व स्थापित था। समस्त उत्तर भारत पर प्रभुत्व स्थापित करने वाले दस्यु दास कैसे हो गये, यह उसने नहीं बताया। डॉ० लक्ष्मीदत्त जोशी (पृ० 12) उन्हें पर्वत—प्रदेशों के आदि निवासी बतलाते हैं, जिन्हें खसियों ने पराजित करके दास बनाया है।"<sup>(33)</sup>

जनगणना कमीशन ए.सी.टरनर ने अपनी रिपोर्ट में कहा कि "वर्तमान शिल्पकार उत्तराखण्ड के मूल वंशज हैं जो हिमालय क्षेत्र में बाद में बाहर से आने वाले विजेताओं से पहले वहां रहते थे। वे कुमाऊँनी और गढ़वाल सभ्यता के निर्माता और उन दो बोलियों के अविष्कारक हैं। इनके अलावा उस समय के मेले और त्योहारों, लोक कथाओं, नाच और गाने, वाद्य—वृद्ध जैसे हुड्क, ढोल, दमुआ, रणिंग, डमरु इत्यादि खेत के औजार, खाना बनाने के बर्तन, हथियार—तलवार, चाकू, कुल्हाड़ी, दराती इत्यादि उन लोगों की देन है।"<sup>(34)</sup>

"गढ़वाली हरिजनों में एक जाति दास कहलाती है। दस्युओं को ऋग्वेद में अकर्मा, अन्यव्रता एवं आर्यों का अपमान करने वाला दास भी कहा गया है। इनका वर्ण काला था। वस्तुतः दस्यु ही नहीं आर्य भी कृष्णवर्ण के थे। यह दस्युओं के प्रति आर्यों का एक प्रचलित धृणा सूचक संबोधन था। डल्लू० कुक अपनी द्वाइव एंड कास्ट्स आफ मौर्य-वेस्ट-प्रोबिन्स में लिखते हैं कि इस प्रांत के पर्वतीय प्रदेश में दास भी है, जिन्हे वेद के दस्युओं की संतान कहा गया है और जिनका नाग या खसों के आगमन से पूर्व उत्तर भारत पर प्रभुत्व स्थापित था। समस्त उत्तर भारत पर प्रभुत्व स्थापित करने वाले दस्यु कैसे हो गये ये उन्होंने नहीं बताया। डॉ० लक्ष्मीदत्त जोशी उन्हे पर्वत प्रदेशों के आदि निवासी बतलाते हैं जिन्हे खसियों ने पराजित करके दास बना दिया।"<sup>(35)</sup>

"विभिन्न जातियों के बीच संघर्षों की छाया भूतों की कल्पना में प्रतिबिंबित हुई है। भूतों के पाँवों में आगे से मुड़े हुए राजशाही जूते, तुर्क आक्रमण के प्रतीक हैं। भूतों की आकृति कुछ-कुछ तिक्कती लामाओं से मिलती-जुलती है। रंग और शरीर रचना में वे एकदम काले स्थानीय मूल निवासियों से मिलते-जुलते हैं। दारमा की लोक कथाओं की चुड़ैल निचले क्षेत्रों के लोगों की भाषा में बोलती है:

**क्वातम्स्या बूगे क्वर्ता  
बद्या बद्या एक हाडा म ले द्ये।  
( चुड़ैल बोली बद्या बद्या एक शाखा मुझे भी दे )**

इस संवाद में पहला अंश दारमा की बोली में और चुड़ैल का कथन गंगोली की बोली में है।"<sup>(36)</sup>

"इनके रूप-रंग तथा शरीरकृति के विषय में टिप्पणी करते हुए कुमाऊँ के प्रथम कमिश्नर मिठा एडवर्ड गार्डनर लिखते हैं— उनके गालों की अस्थियां उभरी होती हैं। उनका आकार नाटा व शरीर हप्ट-पुष्ट होता है। वे आकार-प्रकार से गौंड आदिम जातियों से मिलते हैं। रूप-रंग व शरीराकृति में वे अच्छे नहीं लगते तथा उच्चजाति के हिंदुओं से उन्हें तुरंत पृथक् पहचाना जाता है। निश्चित ही इस जाति का आर्य जाति के साथ कोई रक्त संबंध नहीं है।"<sup>(37)</sup>

"महत्वपूर्ण स्थानों को पौराणिक महात्मय से अलंकृत किया जाता है। कभी-कभी यह कल्पना नाम स्थान-नाम के मूल आधार से सर्वथा असंबद्ध होती हुई भी ऐतिहासिक दृष्टि से बड़ी सटीक लगने लगती है। उदाहरण के लिए नैनीताल जनपद के एक स्थान मझेडा के नाम को ही लें। भाषा-शास्त्र की दृष्टि से इसका उत्तम प्राकृत मज्जा या संस्कृत मध्य है। चारों ओर नदियों से घिरा हुआ यह स्थान मध्य की व्युत्पत्तिगत सार्थकता को प्रमाणित भी करता है, पर लोक में इसकी व्युत्पत्ति मण जेडि, पट जेडि। अर्थात् थोड़ा चिपकें, पूरी तरह चिपक गये हैं। निरर्थक लगने वाली इस मूल निवासियों की भूमि पर बाहर से संक्रमित होने वाली जातियों ने धीरे-धीरे अधिकार कर लिया और उन्हें गांव से निकाल बाहर किया। इस प्रकार मूल निवासियों की भूमि पर संवित जाति द्वारा क्रमशः अधिकार कर लेने के घटना क्रमशः अधिकार कर लेने के घटनाक्रम को व्यंजित करने वाली यह व्युत्पत्ति ऐतिहासिक दृष्टि से कहीं अधिक सार्थक है।"<sup>(38)</sup>

"रंग और रक्त की दृष्टि से शिल्पकार मूलतः कोल प्रजाति से सम्बन्धित हैं, और उन्हीं कोल प्रजाति के वर्तमान प्रतिनिधि है जिन्होंने उत्तरांचल की प्राचीन संस्कृति की नींव डाली। कालान्तर में इनमें दीर्घकालीन संसर्ग से अन्य प्रजातियों के रक्त मिश्रण हुआ। कोल प्रजाति का उदभव मुण्डा भाषा वर्ग से हुआ जो कि निग्रीटो, भूमध्यसागरीय, और प्रोटो-आस्ट्रोलाइड प्रजाति से संबंधित है। जिनका प्रवाह विकास के क्लॅम में मैं दक्षिण अफ्रीका और दक्षिण-पश्चिम भारत होते हुए इस और हुआ। आज भी उत्तरांचल की नदियों, गधेरों, और गांवों के नामों में कोल प्रजाति का प्रभाव देखने में आता है। इन्हीं कोलों पर प्रारंभ में मंगोलियन किरातों ने सत्ता स्थापित की। तत्पश्चात् क्रमशः खस, नाग, कत्यूर, चन्द, पंवार, गोरखा, और ब्रिटिश शासकों के निरन्तर शासन काल में यह वर्ग सत्ताच्यूत निम्नवर्ग के रूप में उपस्थित रहा।"<sup>(39)</sup>

उपरोक्त सभी ऐतिहासिक तथ्यों के आधार पर यह स्पष्ट है कि उत्तराखण्ड के आदि निवासी कोल-किरात नाम से प्रसिद्ध थे। जो वर्तमान शिल्पकारों के ही वंशज थे।